

“ናሁ እም ይእዜሰ ያስተበጽዑኒ ኩሉ ትውልድ”



“እነሆ ካብ ሕጃ ኩሎም ወለዶ ብዕዕቲ ኪብሉኒ እዩም”

(ሉቃስ 1:48)

አስተርጓፊ

ፈጣሪ ዓለማት ልዑል አምላኽና አባና አዳም ብዝበደሎ በደል፡ ንሓዋሩ ይጥፋእ ኢሉ፡ አይሓደጎን ካብ ንል ንልካ ተወለደ ከድሕነካ ኢዩ፡ ኢሉ ተስፋ ድሕነት ሂቡዎ ነበረ። ነቲ ተስፋ ከኣ ብዝተፈላለዩ ምሳሌታት ይገልጽ ነበረ። ቅድም ኢሉ ንሙሴ ብኣሻኸሎ ጭጥቆ ክግለጸሉ ከሎ፡ ሙሴ እታ ኣሻኸሎ ጭጥቆ፡ ሃልሃልታ ሓዊ ኣብ ልዕሊኣ እናነደደ ንሳ ግና ዘይትቃጸል፡ ቁጽላ ዘይሓርር ምስ ረኣዩ ተገረመ እሞ፡ እግዚአብሔር ከኣ፡ ካብ ማእከል እታ ጭጥቆ፡ “ሙሴ፡ ሙሴ፡ ክብል አምላኽነቲ ገለጸሉ” (ዘጸ. 3:2-7)። ነዚ ምግላጽ እዚ ከኣ፡ ኣብታት ቤተ-ክርስቲያንና፡ “ተመሰልኪ ዕፁ-ጳጦስ፡ ዘርእዩ ሙሴ” በታ ሙሴ ብነበልባል ሓዊ፡ ተኸቢባ ከላ ቁጽላ ከኣ፡ ዘይተቐጸለ ዝረኣዩ ዕፁ-ጳጦስ ተመሰልኪ፡ ከምኡ ድማ ጎይታ ሓያላን ኸለንትናኡ ፍጹም እሳት ዘኾነ፡ ንዓኺ ኣዩ ቃጸለክን፡ ክብሉ የማሳሰልዎ (ኣንቀጽ ብርሃን ቅ.ያሬድ)። በዚ ዕለትዚ ድማ ሊቃውንቲ ቤተ-ክርስቲያንና “ርእዩ ሙሴ ማርያምሃ ዕፁ-ጳጦስ እንተ ኢያውዓያ እሳተ መለኮት” ሙሴ እሳተ መለኮት ዘዩ ቃጸላ፡ ዕፁ-ጳጦስ ረኣዩ፡ እናበሉ እዩም ብዋዜማ ጀሚሮም ዘመስግንዎ። ንጉሥ ዳዊት ከኣ፡ ሕርዩታን፡ ንጽሕናኣን፡ ቅድስናኣን፡ ደጋጊሙ ይገልጻልና። “እግዚአብሔር ንጽዮን ሓረያ፡ መሕደሪኡ ክትከውን ድማ በሃጋ፡ እዚኣ ንሓዋሩ መዕረፊተይ ኢያ” (መዝ. 132:13)። “እታ ንግሥቲ ጽሩይ ወርቂ ተሰሊማ ኣብ የማንካ ትቐውም” ይብል (መዝ. 45:9)። እዝን ንዕኡ ብዝመስልን ምሳሌ ብኣፍ ኩሎም ነቢያት፡ ክትዝከር ድሕሪ ምጽንሓ፡ ድሕነት ዓለም እናቐረበ ምስ መጽ፡ ነታ መሕደሪኡ ክትኮኖ ዝሓረያ ቅድስቲ ድንግል ከም ትውለድ ገበረ። ቅድስቲ ድንግል ካብ ቅዱሳን ስድራ-ቤት፡ ሃናን ኢያቂምን ተወሊዳ፡ ኣብ 3 ዓመታ ናብ ቤተ መቐደስ ንአምላኽ ተወፍያ። ብመላእኽቲ እናተጸናንዐትን፡ እናተመገበትን፡ ብቐድስናን፡ ብንጽሕናን፡ 12 ዓመት ኣብ ቤተ-መቐደስ ጸንሐት። ንል 15 ዓመት ምስ ኮነት፡ ካብ ቤተ መቐደስ ወጺኣ፡ ናብ እንዳ ዮሴፍ ተወሲዳ፡ ክትቅመጥ ከላ፡ ቅ.ገብርኤል መልኣኽ ካብ አምላኽ ተላኢኹ፡ “ካብ እግዚአብሔር ጸጋ ረኺብኪ ኢኹኹ” ሞ ተሓጎሲ፡ ደስ ይበልኪ፡ ክትጠንሲ ኢኹ፡ ወዲ ኸኣ ክትወልዲ ኢኹ” ክብል ብኸብሪ ኣበሠራ። ከምቲ ዝበልካኒ ይኸነኒ ኢላ፡ ቃሉ ምስ ተቐበለት፡ ቃል እግዚአብሔር ኣብ ከርሳ ሓዲሩ፡ ካብ ሥጋኣ ሥጋ፡ ካብ ነብሳ ነብሲ ወሲዱ፡ ቃል ሥጋ ኮነ። ትንቢት ነቢያት ፍጹም ረኸበ። “ተፈጸመ ተስፋ ኣበው በማርያም ድንግል” ይብል (መልክዓ ሥላሴ)።

ድሕሪ ብሥራት መልአኸ፡ ኤልሳቤጥውን “ንሰኽ ካብ አንስቲ ብርኽቲ ኢኸ፡ ፍረ ክርስቲውን ቡሩኸዮ። አደ ጎይታይ ናባይ ክትመጹኸ፡ እዚ ካበይ ኮነለይ” ብምባል ዕቤታ ክትምስክርን፡ ከተመስግንን፡ ጀመረትሞ፡ ቅድስቲ ድንግል ከአ፡ “ነብሰይ ንእግዚአብሔር ተዕብዮ” ኢላ ምስጋና አምላኽ አቅዲማ፡ “እነሆ ካብ ሕጂ ከሎም ወለዶ ብፅዕቲ ክብሉኒ እዮም” ኢላ ተነበየት (ሉቃ. 1:48)። ቃል መልአኸ ሰሚዓ፡ ብድንግልና ጠኒሳ ሰማይን፡ ምድርን ዝፈጠረ አምላኽ፡ ብድንግልና ወለደት። ድንግልናዊ ሓሊብ (ጸባ)፡ እና አጥበወት፡ ወዳ አዕብያ፡ 334 ዓመት ኣብ እንዳ ዮሴፍ ተቀመጠት። ንድሕነት ዓለም ኢሉ ዝመጸን፡ ዝተወልደን ወዳ፡ ጎይታና ኢየሱስ ክርስቶስ፡ ክገብር ዝግብኦ ዝኾነ ወዲኡ፡ ተሰቐሉ ኸመውት ከሎ፡ ንተማሃራዩ ዮሐንስ “እነሆ አዴኻ፡ ንዓኣ ውን፡ እነሆ ወድኸ” (ዮሐ.19:25) ኢሉ ምስ አማዕቆባ 15 ዓመት ምስኡ ጸኒሐ ኩሉ ኹሉ 64 ዓመታት ምስ ፈጸመት፡ በዚ ዕለት እዚ፡ 21 ጥሪ ልዑል ፈጣሪኦ፡ ብሞት ጸውዓ። “ኢያድለወ ሞተ፡ ክርስቶስ ለሥጋ አባሉ፡” ክርስቶስ ነዲኡኻ ብሞት አይነሓፋን (ያሬድ)። ስለዚ እዚ ዕለትዚ፡ ካብዚ ሓላፊ ዓለም፡ ናብቲ ዘይሓልፍ ዓለም ዝገባዘትሉ ብምጃኑ ኢና፡ ዓመት-ዓመት ክብራን ዕቤታን ብምግላጽ ንጽምብሎን፡ ነኸብርን ዘሎና። ኣስተርእዮ ኢልና፡ ምጽዋዕና ኸኣ፡ ጎይታ ካብኣ ተወለዱ፡ ኣብ 30 ዓመቱ ምስ ተጠመቐ፡ ኣብ ማእከል ሕዝቢ ተረኺቡ፡ ተአምራት ብምግባር፡ ትምህርቲ ብምምሃር፡ ዝተገልጸሉ ወርሓት ስለ ዝኾነ እዩ።

ክቡራን ሕዝብ ክርስቲያን፡ አዴና ቅድስቲ ማርያም፡ ካብ ሕጂ ከሎም ወለዶ፡ “ብፅዕቲ ክብሉኒ እዮም” ከም ዝበለቶ፡ ንወዳ ዘምልኸ፡ አማላድነታ ዝአምን፡ ብዘይ ምቁራጽ፡ ብዝተፈላለየ ምስጋና፡ ከመስግና ይርከብ። ንሕናውን ተአኪብና “ቅድስትን ብፅዕትን፡ ምስግንትን ብርኽትን፡ ክብርትን ልዕልትን፡ አፍ ደገ ብርሃን፡ መዓርግ ሕይወት፡ መሕደሪ መለኮት፡ ቅድስቲ ካብ ቅዱሳን፡ አምላኽ ዝወለድኪ ማርያም አዴና፡ ንሰኽ ኢኸ። ወዲ አምላኽ ካባኸ ብምላዳ፡ ብኣኸ ናብ ኣርያም ቀረባ ኮንና” እናበልና ከነመስግና ንርከብ (አንቀጸ ብርሃን)። ምስጋናኣ ኸኣ፡ ንሓደ እዋን ዘይኮነ፡ ንውሉድ ወለዶ ንዘለዓለም ኢዩ። “ወይዘክሩ ስመኪ፡ በኩሉ ትውልደ ትውልድ” ተባሂሉ እዩ፡ (መዝ. 45)። ምስጋናና፡ ውዳሴና፡ አቕራብና መወዳእታኡ፡ ሰኣሊ ለነ ቅድስት፡ ቅድስቲ ድንግል ለምንልና፡ ኢና ንብላ። “ላቲ ይደሉ፡ ክብር ወሰብሓት፡ ወለወልዳ አምልኮ ወስግደት” ንዓኣ ክብርን፡ ምስጋናን፡ ንወዳ አምልኸን፡ ስግደትን፡ ይግባእ እዩ (መስተብቁዕ) (ፊልጵ. 2:10)።

እምበኣር፡ ኩሉ ፍጡር ኣብዚ ዓለም ጸኒሑ፡ ዝመውት ዝሓልፍ ከም ዝኾነ፡ ናይ አዴና ቅድስቲ ድንግል ሞትኣ ሰሚዕናን፡ ርኢናን ኣሎና። ንሕናውን ኩልና አምላኽ ብዝፈቐደ፡ ነናትና መጸዋዕታ ከምዘሎና እናዘከርና፡ ኣብ ቅድሚ አምላኽ ዘመስግን፡ ሠናይ ግብሪ ከነዘውትር ይግባእ። ሓዋ. ጳውሎስ “ከምቲ ትገብርዎ ዘለኹም ንሓድሕድኩም ተተባብዑ፡ ንሓድሕኩም ድማ ተሓናነጹ፡ ኩሉሣዕ ከየቋረጽኩም ጸልዩ፡ ብኹሉ ኣመስግኑ፡ ከመይ ኣብቲ ብክርስቶስ ኢየሱስ ዘለኩም ሕይወት፡ አምላኽ ዝደልዮ እዚ ኢዩ” ይብሉና ኣሎ (2^ይ ተሰሎ. 5:11-19)። በረኽታ ይኸፈለና። አሜን።

ቡሩኽ አውደ-ዓመት ይግበረልና። አሜን።

ናይ ኤርትራ ኦርቶዶክስ ተዋህዶ
ቤተ-ክርስቲያን ደብረ ሰላም ቅድስት ማርያም፡ ኣብ ሸካጎ።
ጳጳ ጥሪ ፳፻፳ / Jan 30, 2016